

# ॥ नवरात्री देवीची आरती ॥

उदो बोला उदो अंबा बाई माउलीचा हो  
उदोकार गर्जती काय महिमा वर्णू तिचा हो ॥ धृ ॥

अश्विन शुद्धपक्षी अंबा बैसली सिंहासनी हो  
प्रतिपदेपासून घटस्थापना ती करुनी हो  
मूलमंत्र - जप करुनी भोवत रक्षक ठेवुनी हो  
ब्रह्म विष्णू रुद्र आईचे पूजन करिती हो ॥ १ ॥

द्वितीयेचे दिवशी मिळती चौषष्ठ योगिनी हो  
सकळामध्ये श्रेष्ठ परशुरामाची जननी हो  
कस्तुरी मळवट भांगी शेंदूर भरुनी हो  
उदो:कार गर्जती सकळ चामुंडा मिळूनी हो ॥ २ ॥

तृतीयेचे दिवशी अंबे शृंगार मांडीला हो  
मळवट पातळ चोळी कंठी हार मुक्ताफळा हो  
कणकेचे पदके कासे पितांबर पिवळा हो  
अष्टभुजा मिरविसी अंबे सुंदर दिसे लीला हो ॥ ३ ॥

चतुर्थीचे दिवशी विश्व व्यापक जननी हो  
उपासका पाहसी माते प्रसन्न अंत:करणी हो  
पूर्णकृपे जगन्माते पाहसी मनमोहनी हो  
भक्तांच्या माउली सूर ते येती लोटांगणी हो ॥ ४ ॥

पंचमीचे दिवशी व्रत ते उपांग ललिता हो  
अर्ध पाद्य पूजेने तुजला भवानी स्तवती हो  
रात्रीचे समयी करती जागरण हरीकथा हो  
आनंदे प्रेम ते आले सद् भावे ते ऋता हो ॥ ५ ॥

षष्ठीचे दिवशी भक्ता आनंद वर्तला हो  
घेउनि दिवट्या हाती हर्षे गोंधळ घातला हो  
कवडी एक अर्पिता देशी हार मुक्ताफळा हो  
जोगवा मागता प्रसन्न झाली भक्त कुळा हो ॥ ६ ॥

सप्तमीचे दिवशी सप्तशृंग गडावरी हो  
तेथे तु नांदशी भोवती पुष्पे नानापरी हो  
जाईजुई शेवंती पूजा रेखियली बरवी हो  
भक्त संकटी पडता झेलुन घेशी वरचेवरी हो ॥ ७ ॥

अष्टमीचे दिवशी अंबा अष्टभुजा नारायणी हो  
सह्याद्री पर्वती पाहिली उभी जगद्जननी हो  
मन माझे मोहिले शरण आलो तुज लागुनी हो  
स्तनपान देउनि सुखी केले अंतःकरणी हो ॥ ८ ॥

नवमीचे दिवशी नव दिवसांचे पारणे हो  
सप्तशती जप होम हवने सद्भक्ती करुनी हो  
षडरस अन्ने नेवैद्याशी अर्पियली भोजनी हो  
आचार्य ब्राह्मणा तृप्तता केले कृपे करुनी हो ॥ ९ ॥

दशमीचे दिवशी अंबा निघे सिमोल्लंघनी हो  
सिंहारूढ करि सबल शशत्रे ती घेउनी हो  
शुंभनीशुंभादीक राक्षसा किती मारसी राणी हो  
विप्रा रामदासा आश्रय दिधला तो चरणी हो ॥ १० ॥

-----END-----

lifelackermarathi.com